

अंग्रेजी नकली शराब फैक्ट्री पर छापा, तस्करों में मचा हड़कंप, भारी मात्रा में सामग्री जब्त



चौपारण (हजारीबाग), संवाद सूत्र। झारखंड के हजारीबाग जिले के प्रखंड के कई इलाकों में लगातार अवैध शराब की मिनी फैक्ट्री मिलने की लगातार कई दिनों से सूचना मिल रही है। इसी क्रम में मुख्यालय से 15 किमी दूर कठम्बा-भगहर रोड उग्रवादियों के गढ़ काहूदाग जंगल में आबकारी विभाग इंस्पेक्टर राजीव नयन, जितेंद्र कुमार स्थानीय थाना प्रभारी शम्भून्ंद ईश्वर ने संयुक्त छापेमारी अभियान चलाया।

गुप्त सूचना पर काहूदाग जंगल में अवैध तरीके से चल रही अंग्रेजी नकली शराब बनाने की फैक्ट्री पर छापेमारी कर बड़ी मात्रा में नकली शराब बनाने की सामग्री जब्त की तथा मामले का खुलासा किया। स्थानीय पुलिस ने बताया कि नकली अंग्रेजी शराब फैक्ट्री में रखे विभिन्न ब्रांडों का एक हजार पीस कॉर्क, एक हजार पीस खाली बोतल, झारखंड एक्साइज का सौ पीस लीफ होलोग्राम, एक लीटर विहस्की फ्लेवर, सात किग्रा अंग्रेजी शराब बनाने का रंग, दस लीटर स्पिरिट बरामद किया गया।

नकली अंग्रेजी शराब फैक्ट्री से जुड़े प्रवेश दांगी पिता शिवचरण दांगी, मनीष दांगी पिता गोविन्द दांगी, अशोक दांगी पिता स्व शंकर दांगी, संदीप दांगी पिता रामलखन दांगी सहित दर्जन पर तस्करों के विरुद्ध अबकारी विभाग द्वारा कार्रवाई की जा रही है। नकली अंग्रेजी शराब फैक्ट्री के विरुद्ध छापेमारी अभियान में मोबाइल फोर्स, आबकारी कांस्टेबल तथा होमगार्ड जवान शामिल थे।

Source: <https://www.jagran.com/jharkhand/hazaribagh-hazaribagh-english-spurious-liquor-factory-raided-smugglers-stirred-up-huge-amount-of-material-seized-23322395.html>